

क्या पैग़म्बर पर ईमान लाना ज़रूरी है?

मौलाना सैयद अबुल-आला मौदूदी (रह०)

दो शब्द

यह किताब अस्त में मौलाना सैयद अबुल-आला मौदूदी (1903-1979) के दो लेखों का हिन्दी तर्जमा है। ये लेख मौलाना के लेखों के उर्दू संग्रह फ़हीमात, हिस्सा-1 में प्रकाशित हुए हैं। ये लेख सन् 1934 ई. में उर्दू त्रिका 'तर्जुमानुल-कुरआन' में एक साहब के सवाल के जवाब में लिखे गए थे।

सवाल पैग़म्बरी पर ईमान लाने के बारे में था। मौलाना मौदूदी (रह.) ने बड़े ही प्रभावकारी ढंग से दलीलों के साथ उनका जवाब दिया। आज भी इस तरह के सवाल बहुत-से लोगों के दिमागों में आते हैं या दूसरे लोगों के द्वारा पूछा दिए जाते हैं और लोग उन सवालों की ज़ाहिरी शक्ति को देखकर प्रभावित हो जाते हैं कि अगर कोई व्यक्ति खुदा को एक मानता है और कुछ अच्छे काम भी करता है तो क्या उसके लिए पैग़म्बर पर ईमान लाना ज़रूरी है? और अगर ज़रूरी है तो क्यों? इसलिए ज़रूरत महसूस की गई कि ऐसे हीमती लेखों का हिन्दी में तर्जमा प्रकाशित किया जाए।

इस्लामी साहित्य ट्रस्ट (रजि.) इस्लाम के बारे में हिन्दी ज़बान में किताबें तैयार करने के मुबारक काम में लगा हुआ है। खुदा का शुक्र है कि ट्रस्ट ने यह काम पूरा किया।

हमें उम्मीद है कि यह किताब फ़ायदेमन्द साबित होगी।

—नसीम गाज़ी फ़लाही

सेक्रेट्री

इस्लामी साहित्य ट्रस्ट (दिल्ली)

(1)

क्या पैगम्बर पर ईमान लाना ज़रूरी है?

एक साहब ने मेरे लेख 'इस्लामी तहज़ीब और उसके उसूलो-मबादी' में ईमान की बहस पढ़कर सवाल किया जो निम्नलिखित है—

सवाल

इस्लाम को जो चीज़ खासतौर से मक़सूद है वह तौहीद (एकेश्वरवाद और खुदा की इबादत और बन्दगी है। पैगम्बर सिर्फ़ ज़रिआ हैं और उनपर ईमान लाना अपने-आपमें कोई मक़सद नहीं है। हर आदमी ईमान के लिए अपने इल्म और मालूमात, दाइरे और अक्ल और समझ तक पाबन्द है इसलिए अगर कोई ग़ैर-मुस्लिम तौहीद पर ईमान रखे और अपने तरीक़े पर खुदा की इबादत करे मगर अपने इल्म, अक्ल और समझदारी से काम लेने के बावजूद पैगम्बरी के बारे में 'नेक नीयती' से सन्देह रखता हो तो ऐसे आदमी को नजातयाफ़ता (मोक्ष प्राप्त) क़रार न देने की मुनासिब वजहें क्या हैं? इस सिलसिले में नीचे लिखी क़ुरआन की आयतों पर ध्यान दिया जाए—

“ऐ किताबवालो! आओ एक ऐसी बात की तरफ़ जो हमारे और तुम्हारे बीच एक समान है।”

(क़ुरआन, सूरा-3 आले-इमरान, आयत-64)

“ये किताबवाले ईमान लाते तो इन्हीं के हक़ में बेहतर था। जबकि इनमें कुछ लोग ईमानवाले भी पाए जाते हैं, मगर इनकी अकसरियत नाफ़रमान है।” (क़ुरआन, सूरा-3 आले-इमरान, आयत-110)

“मगर सारे किताबवाले एक समान नहीं हैं। उनमें कुछ लोग ऐसे भी हैं जो सीधे रास्ते पर क़ायम हैं, रातों को अल्लाह की आयतें पढ़ते हैं और उसके आगे सजदे करते हैं, अल्लाह और आख़िरत के

दिन पर ईमान रखते हैं, नेकी का हुक्म देते हैं, बुराइयों से रोकते हैं और भलाई के कामों में सरगर्म रहते हैं। ये नेक लोग हैं, और जो नेकी भी ये करेंगे उसकी नाकदरी (उपेक्षा) न की जाएगी, अल्लाह परहेज़गार लोगों को ख़ूब जानता है।”

(क़ुरआन, सूरा-3 आले-इमरान, आयतें-113 से 115)

“ऐ लोगो जो ईमान लाए हो! अल्लाह से डरो और उसके पैग़म्बर (मुहम्मद सल्ल.) पर ईमान लाओ, अल्लाह तुम्हें अपनी रहमत का दोहरा हिस्सा प्रदान करेगा।” (क़ुरआन, सूरा-57 हदीद, आयत-28)

आख़िर में बयान हुई आयत के बारे में यह भी बताइए कि उसमें आया आ अरबी शब्द ‘किफ़लैन’ से क्या मुराद है और ‘किफ़ल’ द्विवचन क्यों है?

वाब

आपने अपने पहले वाक्य में इस्लाम का जो मक़सद बयान किया है, वह स्ल में इस्लाम के मक़सद का पूरा-पूरा बयान नहीं है बल्कि उसका सिर्फ़ क हिस्सा है। लेकिन मैं बात लम्बी हो जाने के डर से इस बहस में नहीं ँंगा। मैं यहाँ सिर्फ़ यह बताना चाहता हूँ कि इस्लाम का जो अधूरा मक़सद पने तय किया है, उसको हासिल करने के लिए भी पैग़म्बरों (अलैहि.) की नुमाई लाज़िमी है।

सबसे पहला सवाल जिसपर ग़ौर करने की ज़रूरत है, यह है कि इस्लाम जो मक़सद आप क़रार देते हैं उसको हासिल करने का यक़ीनी ज़रिआ है। ‘तौहीद’ जिस चीज़ का नाम है वह सिर्फ़ ‘ख़ुदा को एक कहना’ नहीं है, बल्कि वह अस्ल में अल्लाह की ज़ात और सिफ़ात की सही-सही ङ्गान है। इसी तरह ‘ख़ुदा की इबादत’ का मफ़हूम और मतलब भी सिर्फ़ णा ही नहीं है कि किसी-न-किसी तौर पर ख़ुदा की इबादत और परस्तिश जाए, बल्कि सही मानी में अल्लाह की इबादत यह है कि इनसान शिर्क (हुदेववाद) की सभी शक्तों से बचकर अपनी जिन्दगी उस पाक ज़ात (स्ती) की बन्दगी के लिए ख़ास कर दे। ये दोनों चीज़ें (इल्म और मारिफ़त) सही व दुरुस्त होना और इबादत का ख़ालिस होना) इस्लाम की ज़बान

में 'हिदायत' (मार्गदर्शन) के व्यापक नाम से जानी जाती हैं और कुरआन कहता है कि हिदायत जिस चीज़ का नाम है वह वही है जो खुदा की तरफ से दी गई हो।

“(ऐ नबी!) उनसे कह दो कि अस्ल में हिदायत तो अल्लाह की हिदायत है।” (कुरआन, सूरा-3 आले-इमरान, आयत-73)

खुदा की तरफ़ से हिदायत पाने की दो ही सूरतें हो सकती हैं। या किसी के पास सीधे-सीधे खुदा की तरफ़ से हिदायत आए, या किसी ऐ शख्स की पैरवी की जाए जिसके पास खुदा की तरफ़ से सीधे-सीधे हिदायत आई हो। पहला शख्स इस्लाम की ज़बान में रसूल या नबी है, और दूसरा शख्स के लिए इस्लाम में शब्द 'मोमिन' या 'मुस्लिम' बोला जाता है। फिर अगर कोई आदमी तौहीद का सही इल्म (ज्ञान) रखता है और अपनी बन्दगी और इबादत को एक खुदा के लिए ख़ास कर चुका है तो यक़ीनी तौर पर या तो वह खुद नबी (पैग़म्बर) है या किसी पैग़म्बर का पैरौकार (अनुयायी) लेकिन अगर वह इन दोनों में से कोई भी नहीं है तो उसके पास इल्म (ज्ञान) नहीं है, सिर्फ़ गुमान और अटकल है—

“और गुमान हक़ की जगह कुछ भी काम नहीं दे सकता।”

(कुरआन, सूरा-53 नज़्म, आयत-28)

और उसके पास 'इल्म' नहीं है तो उसकी इबादत भी ख़ालिस नहीं हो सकती, क्योंकि इबादत का ख़ालिस अल्लाह ही के लिए होने का दारोमद इस बात पर है कि आदमी को अल्लाह की सही पहचान हासिल हो।

आपको यह माँग करने का हक़ है कि कुरआन के इस दावे पर अक़दलील पेश की जाए। मैं इस माँग को पूरा करने के लिए हाज़िर हूँ।

इसमें शक नहीं कि इन्सान की फ़ितरत में खुदा की मारिफ़त (पहचान) का जौहर (सत्व) मौजूद है और यह बात भी उसकी फ़ितरत ही में है कि वह सिर्फ़ खुदा की बन्दगी करे जैसा कि कुरआन में कहा गया है—

“क्रायम हो जाओ उस फ़ितरत (प्रकृति) पर, जिसपर अल्लाह ने इन्सानों को पैदा किया है।” (कुरआन, सूरा-30 रूम, आयत-30)

और पैगम्बर मुहम्मद (सल्ल.) ने फ़रमाया है—

“हर बच्चा जो पैदा होता है इस्लाम की फ़ितरत ही पर पैदा होता है।”
(हदीस : बुख़ारी-1358, 1385)

लेकिन इस फ़ितरी सलाहियत की कुव्वत से अमल में आने के लिए कुछ शर्तें हैं और थोड़े सोच-विचार करने ही से यह मालूम हो सकता है कि वे शर्तें हर आदमी में पूरी नहीं होतीं।

पहली शर्त मुशाहदे की कुव्वत (अवलोकन-शक्ति) का इस्तेमाल और सही इस्तेमाल है, ताकि इनसान आँखें खोलकर दुनिया और लोगों व जानदारों में खुदा की निशानियों को देखे और खुदा की सिफ़ात के उन निशानों (चिन्हों) को पहचाने जो हर ज़र्रे और खुद इनसान के अपने वजूद (अस्तित्व) में पाए जाते हैं। लेकिन इनसानों की एक बड़ी तादाद ऐसी है जो इस तरह का मुशाहदा नहीं करती। वे अलामतों और निशानों के सिर्फ़ बाहरी पहलू को देखते हैं, मगर उनके अन्दरून की तरफ़ ध्यान भी नहीं देते। इसी लिए क़ुरआन इसकी शिकायत करता है—

“ज़मीन और आसमानों में कितनी ही निशानियाँ हैं जिनपर से ये लोग गुज़रते रहते हैं और कुछ भी ध्यान नहीं देते।”

(क़ुरआन, सूरा-12 यूसुफ़, आयत-105)

आसमान और ज़मीन में अल्लाह की कितनी ही निशानियाँ हैं जिनपर से लोग यूँ ही गुज़र जाते हैं और ग़ौरो-फ़िक़्र नहीं करते। क़ुरआन में है—

“जबकि बहुत-से इनसान ऐसे हैं जो हमारी निशानियों से ग़फ़लत बरतते हैं।”
(क़ुरआन, सूरा-10 यूनस, आयत-92)

लोगों में से बहुत-से ऐसे हैं जो खुदा की निशानियों से ग़ाफ़िल हैं। ज़ाहिर है कि जो लोग सिरे से मुशाहदे की कुव्वत ही इस्तेमाल नहीं करते उनके लिए मारिफ़त (खुदा की पहचान) का दरवाज़ा कभी नहीं खुल सकता।

दूसरी शर्त यह है कि इनसान में ग़ौरो-फ़िक़्र की सलाहियत मौजूद हो, और वह भी सही-सही और पूरी हो, ताकि इनसान अपने मुशाहदे को सही तरीक़े से तरतीब देकर उनसे सही नतीजे निकाल सके। इस शर्त की कमी

(अभाव) पहली शर्त से भी ज्यादा है। पहले तो गौरो-फ़िक्र करनेवाले लोग ही इनसानों में बहुत कम हैं, और जो हैं उनमें भी सही गौरो-फ़िक्र के लोग कम पाए जाते हैं। जैसा कि कुरआन मजीद बार-बार कहता है—

“मगर उनमें से ज्यादातर लोग नादानी में पड़े हुए हैं।”

(कुरआन, सूरा-6 अनआम, आयत-37)

“और उनमें से ज्यादातर बेअक्ल हैं।”

(कुरआन, सूरा-5 माइदा, आयत-103)

यह गौर-फ़िक्र का न होना और अच्छी सोच की कमी (अभाव) उन रुकावटों में से हैं जो इनसान को सच्चाई के इल्म (जानने) तक पहुँचने से रोकती और उसे टेढ़े रास्तों पर डाल देती हैं। जबकि सीधे रास्ते के निशान हर तरफ़ मौजूद हैं मगर जो आदमी उन निशानों को देखता ही न हो, या देखता हो तो उनसे ठीक नतीजा न निकालता हो, वह किस तरह सही रास्ता पा सकता है? यही बात कुरआन मजीद में कही गई है कि खुदा अपनी निशानियाँ खोल-खोलकर बयान करता है, मगर उनके लिए जो अक्ल रखते हैं।

“इस तरह हम आयतें (निशानियाँ) खोलकर पेश करते हैं उन लोगों के लिए जो अक्ल से काम लेते हैं।”

(कुरआन, सूरा-30 रूम, आयत-28)

और देखिए कि यही बात कुरआन में एक दूसरे मौक़े पर कितने ज़ोर के साथ कही गई है—

“और यह हक़ीक़त है कि बहुत-से जिन्न और इनसान ऐसे हैं, जिनको हमने (खुदा ने) जहन्नम ही के लिए पैदा किया है, उनके पास दिल और दिमाग़ हैं, मगर वे उनसे सोचते नहीं। उनके पास आँखें हैं, मगर वे उनसे देखते नहीं। उनके पास कान हैं, मगर वे उनसे सुनते नहीं। वे जानवरों की तरह हैं, बल्कि उनसे भी ज्यादा गए-गुज़रे, ये वे लोग हैं जो शफ़लत में खोए हुए हैं।”

(कुरआन, सूरा-7 आराफ़, आयत-179)

तीसरी शर्त यह है कि उसकी तबीयत (स्वभाव) ऐसी सच्ची और त्कीज़ा हो कि वह समाज के असरात (प्रभावों), बाप-दादा की तरबियत और खानदानी और क़ौमी परम्पराओं से मुतास्सिर न हो और इन सब परदों से फाड़कर सच्चाई के नूर को साफ़-साफ़ देख ले। इस शर्त की कमी (अभाव) पहली दोनों शर्तों से ज़्यादा है। बड़े-बड़े इल्मवाले, अक्लवाले, शिष्यार और सूझ-बूझ रखनेवाले लोगों को देखा है कि समाज और खानदान के असर से आज़ाद नहीं हो सकते। जिस डगर पर माहौल ने आपको डाल दिया है, उसी पर चले जा रहे हैं और उसी को हक़ (सत्य) समझते हैं। क़ुरआन मजीद इसको भी गुमराही का अहम सबब बताता है। कहता है—

“तो वे (हक़ के इनकारी) जवाब देते हैं कि हमारे लिए तो बस वही तरीक़ा काफ़ी है, जिसपर हमने अपने बाप-दादा को पाया है। क्या ये बाप-दादा ही की पैरवी किए चले जाएंगे, चाहे वे कुछ न जानते हों और सही रास्ते की उन्हें ख़बर ही न हो?”

(क़ुरआन, सूरा-5 माइदा, आयत-104)

चौथी शर्त यह है कि इनसान में हक़-पसन्दी और उसके साथ इरादे की ताक़त इतनी ज़बरदस्त हो कि वह खुद अपने मन की इच्छाओं और रुझानों का मुक़ाबला कर सके। क्योंकि मन की इच्छा (खाहिशे-नफ़्स) पहले तो हक़ को पहचानने ही में रुकावट बनती है, और अगर कोई आदमी हक़ को पहचान भी ले तो वह उसको अपने इल्म के मुताबिक़ अमल करने से रोकती है, क़दम-क़दम पर रोक लगाती है। इनसान के मन में यह ऐसी ज़बरदस्त क़व्वत है जो अकसर उसकी अक्ल और समझ-बूझ पर छा जाती है और कभी-कभी उसको जानते-बूझते ग़लत रास्तों पर भटका देती है। आम आदमी तो दरकिनार बड़े-बड़े लोग भी जो अपने इल्मो-फ़ज़्ल और अपनी अक्ल, दूर-अन्देशी (दूरदर्शिता) और गहरी समझ-बूझ के लिहाज़ से सबसे ऊँचे मक़ाम पर होते हैं, इस रहज़न (बटमार) की शरारतों से बचने में कामयाब नहीं हो सकते। इस चीज़ को क़ुरआन मजीद में भी गुमराही की सबसे बड़ी वजह ठहराया गया है। कहा—

“और उस आदमी से बढ़कर कौन गुमराह होगा जो खुदा की हिदायत के बगैर बस अपनी खाहिशों की पैरवी करे।”

(कुरआन, सूरा-28 क्रसस, आयत-50)

उससे बढ़कर गुमराह (पथभ्रष्ट) कौन होगा जिसने अल्लाह की तरफ़ रं आई हुई हिदायत को छोड़कर अपने मन की खाहिशों की पैरवी की—

“फिर क्या तुमने उस आदमी के हाल पर भी गौर किया, जिसने अपने मन की खाहिशों को अपना खुदा बना लिया और अल्लाह ने इल्म के बावजूद उसे गुमराही में फेंक दिया और उसके दिल और कानों पर मुहर लगा दी और उसकी आँखों पर परदा डाल दिया।”

(कुरआन, सूरा-45 जासिया, आयत-23)

और-तो-और कभी-कभी पैग़म्बरों तक को इस शरारती मन की रहज़नी के ख़तरे पेश आए हैं। इसी लिए दाऊद (अलैहि.) जैसे महान पैग़म्बर को एक मौक़े पर ख़बरदार किया गया है—

“और अपने मन की खाहिशों की पैरवी न कर कि वह तुझे अल्लाह के रास्ते से भटका देगी।” (कुरआन, सूरा-38 साद, आयत-26)

आख़िरी शर्त यह है कि इनसान की विजदानी (अन्तर्ज्ञान सम्बन्धी) कुव्वतें बेदार हों, उसके ज़ेहन का साँचा ऐसा हो कि सही और हक़ बात सोचने और समझने के लिए ग़ौर-फ़िक्र और अक्ली दलीलों का ज़्यादा मुहताज न हो, बल्कि फ़ितरी तौर पर वह ग़लत बात को क़बूल करने से इनकार कर देता हो और सुबूत और दलील के बग़ैर सिर्फ़ अन्तर्ज्ञान (Intution) की ताक़त से सच्ची और हक़ बात तक पहुँच जाए। यह शर्त सबसे ज़्यादा सख़्त मगर खुदा की पहचान और उस तक पहुँच बनाने के लिए सबसे ज़्यादा अहम (महत्वपूर्ण) है। इनसान का मुशाहदा चाहे कितना ही सही हो, ग़ौर-फ़िक्र, अक्ल और सूझ-बूझ से काम लेने की ताक़त उसके अन्दर चाहे कितनी ही फ़ायदा देनेवाली हो और दूसरों की पैरवी और मन की खाहिशों की गुलामी की ज़ंजीरों से वह कितना ही आज़ाद हो, लेकिन जो हक़ीक़तें उसके हवास (एहसास) की पहुँच से बाहर हैं, और जिनकी गहराई पर उसकी अक्ल पूरी तरह हावी होने की सलाहियत नहीं रखती,

उनका इल्म और यक़ीनी इल्म इनसान को सिर्फ़ निशानों के मुशाहदे और सेर्फ़ आज़ादाना सोच-विचार की बदौलत हासिल नहीं हो सकता। वह उन हक़ीक़तों के क़रीब तक पहुँच सकता है, उनको समझ नहीं सकता। वह अक्ल के ज़ोर पर ज़्यादा-से-ज़्यादा यह कह सकता है कि शायद ऐसा हो, यक़ीनन ऐसा हो, या ज़्यादा-से-ज़्यादा यह कि ऐसा होना चाहिए। लेकिन सेर्फ़ अक्ल का इस्तेमाल उसके अन्दर इतनी ताक़त नहीं जुटा सकता कि वह पूरे यक़ीन के साथ कह सके कि सच में ऐसा है और यही हक़ीक़त और सच्चाई है और, इसके अलावा जो कुछ है बिल्कुल ही झूठ और गुलत है। यह पक्का और पुख़्ता यक़ीन और मुकम्मल ईमान की कैफ़ियत सिर्फ़ 'हदस' (विवेक और अन्तर्ज्ञान) से पैदा होती है। खुदा की पहचान की आख़िरी मंज़िल में पहुँचकर ग़ौर-फ़िक्र और दलीलें काम नहीं देतीं। वहाँ बिजली की-सी रफ़्तार के साथ ज़ेहन में एक रौशनी उभरती है और वह एक ही पल में हक़ीक़त का मुशाहदा (अवलोकन) करा देती है, वैसा ही मुशाहदा जैसा के हम अपनी आँखों से कोई दिखनेवाली चीज़ देख रहे हैं। इसी मुशाहदे पर भरोसा और यक़ीन की बुनियाद क़ायम होती है। उस वक़्त इनसान का अक़ीदा गुमान और अन्दाज़े और अटकल जैसी कमज़ोर और डगमगाती बुनियादों पर नहीं होता, बल्कि वह दिल की आँखों से देख करके एक ऐसी देखी-भाली बात पर ईमान लाता है जिसके सच होने में शक और शुब्हे और वेरोधी पक्ष होने की सम्भावना का कोई सन्देह तक नहीं होता। इसी का नाम खुदा की मुकम्मल पहचान (सम्पूर्ण बोध) है। और जब तक मारिफ़त (सत्य ज्ञान) का यह दर्जा हासिल न हो, इनसान न पूरा-पूरा खुदा को पहचाननेवाला हो सकता है और न खुदा के लिए उसकी बन्दगी ख़ालिस हो सकती है। लेकिन हदस (विवेक और अन्तर्ज्ञान) की यह रौशनी जिसपर खुदा की पहचान का दारोमदार है, इनसान के अपने बस की नहीं। न वह इसकी हक़ीक़त से परिचित है, न इसको पैदा करने की उसके पास कुदरत है और न मेहनत और कोशिश से इसको हासिल किया जा सकता है। यह सेर्फ़ खुदावाद (ईश-प्रदत्त) है, और यही वह चीज़ है जिसको क़ुरआन मजीद में 'नूरे-ख़ुदावाद' (ख़ुदा का अता किया हुआ नूर) और 'बुरहाने-रब' (ख़ुदा की जुझाई दलील) और 'हिदायते-इलाही' और 'तालीमे-ख़ुदावन्दी' वगैरा शब्दों

से ताबीर (परिभाषित) किया गया है। मिसाल के तौर पर कहा गया है—

“जिसे अल्लाह नूर न बख़्शे उसके लिए फिर कोई नूर नहीं।”

(क़ुरआन, सूरा-24 नूर, आयत-40)

यूसुफ़ (अलैहि.) के बारे में कहा गया है—

“यूसुफ़ भी उसकी तरफ़ बढ़ता अगर अपने रब की खुली दलील न देख लेता।”

(क़ुरआन, सूरा-12 यूसुफ़, आयत-24)

मुहम्मद (सल्ल.) को हुक्म होता है—

“(ऐ नबी!) कहो : मेरे रब ने यक़ीनन मुझे सीधा रास्ता दिखा दिया है।”

(क़ुरआन, सूरा-6 अनआम, आयत-161)

मूसा (अलैहि.) के बारे में कहा जाता है—

“जब मूसा अपनी पूरी जवानी को पहुँच गया और उसका नशो-नुमा मुकम्मल हो गया तो हमने उसे हुक्म और इल्म अता (प्रदान) किया।”

(क़ुरआन, सूरा-28 क़सस, आयत-14)

अब इन पाँच शर्तों पर गौर-फ़िक्र कीजिए। अगर आपको इनमें से किसी शर्त की ज़रूरत से इनकार है तो इनकार की वजह पेश की जाए, अगर किसी शर्त के बग़ैर इनसान हक़ीक़त और सच्चाई तक पहुँच सकता हो तब दलील पेश की जाए और अगर हक़ीक़त और सच्चाई तक पहुँचने के लिए इन पाँचों शर्तों का पूरा होना आपकी राय में लाज़िम है तो बताइए कितने लाख, नहीं कितने करोड़, बल्कि कितने अरब इनसानों में से एक में ये शर्त इस कमाल के साथ पूरी होती हैं कि वह महान सर्वशक्तिमान खुदा जैसे सूझ-बूझ की सीमा से परे हस्ती की कामिल पहचान हासिल कर सके? अगर आप तसलीम करते हैं कि इस तरह के क़ीमती लोग बहुत ही कम हैं तो फिर बताइए कि खुदा के इन करोड़ों बन्दों का क्या हश्र हो जो इससे महरूम (वंचित) हैं या अगर यह ख़ूबी उनको हासिल भी है तो उस दर्जे में नहीं क्या हर आदमी को उसके अधूरे साधनों के साथ छोड़ दिया जाए कि वह खुद अपनी अन्धी आँखों, अपाहिज पैरों के साथ खुद ही रास्ता टटोलक चले, जिस चीज़ को चाहे ‘नेक नीयती’ के साथ खुदा समझ ले, और जिस

तरह चाहे उसकी पूजा करे? अगर आपका यही खयाल है तो आप क्यों नहीं कहते कि हर आदमी को अपनी बीमारी का इलाज अपने-आप करना चाहिए, केसी हकीम, डॉक्टर की ज़रूरत नहीं। हर आदमी को अपना रास्ता खुद तलाश करना चाहिए, किसी से रास्ता पूछने और किसी को रास्ता बताने की ज़रूरत नहीं। हर आदमी को खुद ही इल्म हासिल करना चाहिए, किसी उस्ताद और शिक्षक की ज़रूरत नहीं। क्या इस दुनिया का पूरा निज़ाम यूँ ही चल रहा है?

इनसान के सीमित ज़ेहन में इतनी समाई नहीं है कि सारे संसार की क़ाबलियतें एक वक़्त में एक ही आदमी में जमा हो जाएँ, यहाँ तक कि वह अपने हर काम में दूसरों की मदद से बेनियाज़ रहे। दूसरी तरफ़ इनसान की ज़रूरतें इतनी फैली हुई और तरह-तरह की हैं कि उनमें से हर एक के लिए ख़ास किस्म की क़ाबलियत दरकार है और ज़िन्दगी का हर विभाग अपने लिए अपनी हालत के मुताबिक़ सलाहियतें (योग्यताएँ) चाहता है। इसी वजह से अल्लाह ने मुख़लिफ़ इनसानी ज़रूरतों को पूरा करने के लिए मुख़लिफ़ लोगों को मुख़लिफ़ क़ाबलियतों के साथ पैदा किया है। किसी को तिब्ब (डॉक्टरी) से लगाव है और वह लोगों की तिब्बी ज़रूरतों को पूरा कर रहा है। किसी को क़ानून से लगाव है। किसी को तिज़ारत (व्यापार) से, किसी को खेती-बाड़ी से। किसी को उद्योग-धन्धों से, किसी को हुकूमत (सत्ता) और सियासत (राजनीति) से। और ये सब अपने-अपने शोबे (विभाग) में मानव-जाति के मुहताज हैं। ज़िन्दगी के हर विभाग के ख़ास मामलों में दूसरे सारे विभागों के लोग उसी ख़ास विभाग के आदमियों की तरफ़ रुजू करते हैं। जो आदमी इस निज़ाम को तोड़कर आप ही अपना डॉक्टर, अपना वकील, अपना किसान, अपना व्यापारी और अपना उद्योगपति व कारीगर बनने की कोशिश करेगा, वह चाहे कितनी ही 'नेक नीयती' के साथ इस हिमाक़त-का करनेवाला हो, फ़ितरत के निज़ाम को तोड़ने का नतीजा बहरहाल ज़ाहिर होकर रहेगा और वह यक़ीनन नाकाम ज़िन्दगी बसर करेगा।

यह निज़ाम जिस तरह ज़िन्दगी के सारे मामलों में सही है, उसी तरह

मज़हब (धर्म) के मामलों में भी सही है। यहाँ भी हर आदमी वह खास क़ाबलियत (योग्यता) नहीं रखता है जो माबूद (पूज्य-प्रभु) को पहचानने और सही तरीक़े से उसकी इबादत करने के लिए ज़रूरी है। यह क़ाबलियत भी खास-खास लोगों को दी गई है। उन्होंने माबूद (पूज्य-प्रभु) को पहचाना है और उसकी निशानियाँ खोल-खोलकर बयान कर दी हैं। उसकी इबादत और बन्दगी का सही तरीक़ा खोजा है और उसको बता भी गए हैं। अक्लमन्द इन्सान का काम है कि उस विभाग में उसी विभाग के माहिरों पर भरोसा करे, जैसी तालीम उन्होंने दी है उसको दिल और रूह में जगह दे, और बन्दगी के जो तरीक़े उन्होंने अपने क़ौल-अमल (करनी-कथनी) से बता दिए हैं उसी की पैरवी करे। वह बेशक इस मामले में भी अपनी अक्ल को इस्तेमाल कर सकता है। लेकिन यहाँ अक्ल के इस्तेमाल की सही सूरत यह नहीं है कि वह खुद अपनी अधूरी ताक़तों और अपने सीमित संसाधनों पर भरोसा करके रास्ता ढूँढ़ने की कोशिश करे और जो रास्ता अपने नज़दीक सही मालूम हो उसपर चलने लगे। बल्कि इसकी सही सूरत यह है कि वह अपने लिए सही रहनुमा (मार्गदर्शक) तलाश करे और जो लोग मज़हब के मैदान में रहनुमाई के दावेदार हैं उन सबकी सीरतों (जीवन-चरित्रों) और उनकी शिक्षाओं पर अपनी हद तक एक तहक़ीक़ी नज़र डालकर मालूम करे कि उनमें से कौन ज़्यादा बेहतर और सही रास्ता दिखानेवाला है, किसकी ज़ात में वे पाँचों शतें अन्तिम दर्जे तक पूरी हो गई हैं जो हिदायत हासिल होने के लिए ज़रूरी हैं और किसकी तालीम सबसे ज़्यादा अमल के क़ाबिल है। इस इम्तिहान पर जो आदमी पूरा उतरे उसकी शिक्षा को मान लेना चाहिए और उसके इत्तिबा (पैरवी) की कोशिश करनी चाहिए।

इस माकूल (बुद्धिसंगत) तरीक़े को छोड़कर जो आदमी ग़ैर-माकूल तरीक़ा अपनाएगा वह चाहे कितना ही 'नेक-नीयत' हो, हर हाल में वह अपनी ग़लती के बुरे नतीजे ज़रूर देखेगा। ग़लती चाहे 'नेक-नीयती' से की जाए या 'बदनीयती' से, इसकी ज़िम्मेदारी और इसके बबाल से इन्सान बच नहीं सकता। जो आदमी बीमार हो और माहिर डॉक्टर को तलाश करने और उसपर भरोसा करने के बजाय अपने नाक़िस और अधूरे इल्म पर भरोसा

अपने खुद अपना इलाज करने लगे तो वह अपनी इस ग़लती का नतीजा ख़ुद भुगतेंगा, चाहे उसने यह ग़लती कितनी ही 'नेक-नीयती' से की है। जो आदमी क़ानून के मामले में क़ानून के माहिर को छोड़कर खुद अपनी खोटी राय पर अमल करेगा वह अपनी हिमाक़त के नतीजे से न बच सकेगा चाहे उसने यह हरकत इन्तिहाई 'नेक-नीयती' के साथ की हो। ग़लती हर हाल में ग़लती है और हर ग़लती के जो फ़ितरी (स्वाभाविक) नतीजे मुकर्रर हैं वे हर हाल में ज़ाहिर होकर रहते हैं। अलबत्ता 'बदनीयती' से एक जुर्म का ज़ाफ़ा और हो जाता है।

अब मैं उन आयतों की तरफ़ तवज्जोह करता हूँ जो आपने अपने ज़रिए की ताईद में पेश फ़रमाई हैं। इस सिलसिले में सबसे पहले इस आम क़ायदे को समझ लीजिए कि किसी मसले में क़ुरआन मजीद से दलील देने के लिए एक-दो आयतों को छाँटकर निकाल लेना कोई सही तरीक़ा नहीं है बल्कि इसके लिए पूरे क़ुरआन पर नज़र डालनी ज़रूरी है ताकि मसले के सारे पहलू सामने आ जाएँ। आप अच्छी तरह जानते हैं कि क़ुरआन मजीद कोई मुसलसल लिखी किताब नहीं है जिसमें तरतीब के साथ हर-हर मसले को एक-एक जगह तफ़सील के साथ बयान किया गया हो, बल्कि यह मजमूआ (संग्रह) है उन आयतों का जो तेईस (23) साल की लम्बी मुदत (अवधि) में मौक़े और ज़रूरत के लिहाज़ से समय-समय पर उतरती रही हैं। यही सبब है कि इस्लाम के जितने बड़े-बड़े मसले हैं वे सब किसी एक जगह अपनी पूरी-पूरी तफ़सीलों के साथ बयान नहीं कर दिए गए हैं, बल्कि पूरे क़ुरआन में फैले हुए हैं और मुख़्तलिफ़ आयतों में मौक़ा-महल के लिहाज़ से उनके मुख़्तलिफ़ पहलुओं पर रौशनी डाली गई है। तो अगर आप पैग़म्बरी के मसले में क़ुरआन की तालीम ठीक-ठीक मालूम करना चाहते हैं तो पूरे क़ुरआन मजीद पर मजमूई नज़र डालिए। एक-दो आयतों को छाँटकर सिलसिले से अलग करेंगे तो ग़लतफ़हमी में पड़ जाएँगे।

इस क़ायदे के मुताबिक़ जब आप क़ुरआन को पढ़ेंगे तो आपको मालूम होगा कि क़ुरआन का दावा हरगिज़ यह नहीं है कि हर आदमी आप अपना रास्ता तलाश करने के लिए आज़ाद है और हर रास्ता जिसको वह 'नेक-

नीयती' के साथ ठीक समझता है वही हकीकत में भी सही है। कुरआन कहता है कि अल्लाह तआला ने जिस वक्त्त आदम की औलाद को ज़मी पर उतारा था उसी वक्त्त उसने उनको सीधा रास्ता बताने का काम खुद अपने जिम्मे ले लिया था और उनसे साफ़-साफ़ कह दिया था कि तुम्हा नजात (मोक्ष) की सूरत बस यही है कि मेरी तरफ़ से जो हिदायत तुम्हें पहुँ उसकी पैरवी करो—

“फिर जो मेरी तरफ़ से कोई हिदायत तुम्हारे पास पहुँचे तो जो लोग मेरी उस हिदायत की पैरवी करेंगे, उनके लिए किसी डर और रंज (दुख) का मौक़ा न होगा। और जो उसको क़बूल करने से इनकार करेंगे और हमारी आयतों को झुठलाएँगे वे आग में जानेवाले हैं, जहाँ वे हमेशा रहेंगे।” (क़ुरआन, सूरा-2 बक्रा, आयतें-38,39)

फिर खुदा ने यह भी कह दिया था कि यह हिदायत हर आदमी के पा अलग-अलग नहीं भेजी जाएगी। बल्कि मैं खुद तुम्हीं में से कुछ लोगों व चयन करूँगा और उनपर अपनी हिदायतें उतारूँगा और उनको तुम्हारे पा पैग़म्बर बनाकर भेजूँगा। हर वह आदमी जो मेरे पैग़म्बर को और उसके ला हुए पैग़ाम को सच्चे दिल से मानेगा वही हिदायत पाएगा—

“ऐ आदम की औलाद! याद रखो, अगर तुम्हारे पास खुद तुम्हीं में से ऐसे पैग़म्बर आएँ, जो तुम्हें मेरी आयतें सुना रहे हों तो जो कोई नाफ़रमानी से बचेगा और अपने रवैये का सुधार कर लेगा, उसके लिए किसी डर और रंज का मौक़ा नहीं है।”

(क़ुरआन, सूरा-7 आराफ़, आयत-35)

जो मेरे पैग़म्बरों को न मानेगा वह इसकी सज़ा पाएगा—

“उनमें से हर एक ने पैग़म्बरों को झुठलाया और मेरे अज़ाब का

1. वाज़ेह (स्पष्ट) रहे कि पैग़म्बरों को झुठलाना यही है कि उनके पैग़म्बरी के दावे को मान से इनकार किया जाए। यह इनकार चाहे 'नैक-नीयती' से हो या 'बदनीयती' से, हाल में इनकार ही है। अलबत्ता बदनीयती की सूरत में इनकार की जिम्मेदारी ज़्यादा बढ़ जाती है। जो आदमी ग़लत रास्ते को सही समझकर अपनाए वह गुमराह है। और जो सही जानते हुए ग़लत रास्ते पर चले वह गुमराही के साथ सज़ा का हक़दार भी है

फ़ैसला उसपर लागू होकर रहा।” (क़ुरआन, सूरा-38 साद, आयत-14)

और जब क़ियामत के दिन उसको अज़ाब दिया जाएगा तो उससे कहा जाएगा कि क्या तुम्हारे पास पैग़म्बर नहीं आए थे और उन्होंने तुमको खुदा की आयतें नहीं सुना दी थीं और इस दिन के अंजाम से आगाह नहीं कर दिया था—

“क्या तुम्हारे पास तुम्हारे अपने लोगों में से ऐसे पैग़म्बर नहीं आए थे, जिन्होंने तुमको तुम्हारे रब की आयतें सुनाई हों और तुम्हें इस बात से डराया हो कि एक वक़्त तुम्हें यह दिन भी देखना होगा।”

(क़ुरआन, सूरा-39 जुमर, आयत-71)

इसके साथ ही क़ुरआन मजीद साफ़ कहता है कि जो आदमी अल्लाह के पैग़म्बरों को न माने उसके लिए अल्लाह को मानना हरगिज़ फ़ायदेमन्द नहीं है—

“जो लोग अल्लाह और उसके पैग़म्बरों से इनकार का रवैया अपनाते हैं और चाहते हैं कि अल्लाह और उसके पैग़म्बरों के बीच फ़र्क़ करें और कहते हैं कि हम किसी को मानेंगे और किसी को न मानेंगे और इनकार व ईमान के बीच में एक रास्ता निकालने का इरादा रखते हैं, वे सब हक़ के इनकारी हैं।”

(क़ुरआन, सूरा-4 निसा, आयतें-150,151)

क़ुरआन के नज़दीक ईमानवाला वही है जो अल्लाह के साथ उसके रसूल पर भी ईमान लाए—

“सच्चे ईमानवाले अस्ल में वही हैं जो अल्लाह और उसके पैग़म्बर को दिल से मानें।”

(क़ुरआन, सूरा-24 नूर, आयत-62)

और जो आदमी पैग़म्बर के ज़रिए से हिदायत का रास्ता वाज़ेह (साफ़) हो जाने के बाद भी उसको अपनाने से इनकार करे वह जहन्नम से बच नहीं सकता। इस मामले में ‘नेक-नीयती’ और ‘बद-नीयती’ का कोई सवाल नहीं है—

“मगर जो आदमी पैग़म्बर की मुखालिफ़त करने पर क़मर कस ले

और ईमानवालों की रविश (तरीक़े) के सिवा किसी और रविश पर चले, जबकि उसपर सीधी राह स्पष्ट हो चुकी हो तो उसको हम उसी तरफ़ चलाएँगे, जिधर वह खुद फिर गया। और उसे जहन्नम में झोकेँगे, जो बहुत बुरी रहने की जगह है।”

(कुरआन, सूरा-4 निसा, आयत-115)

यह बात कुरआन मजीद के उसूल से है और कुरआन में आप कहीं ऐसी बात नहीं पा सकते जो इसके खिलाफ़ हो। आपने जिन आयतों को उनके संदर्भ (मौक़ा-महल) से अलग करके पेश किया है वे देखने में आपको इसके बरख़िलाफ़ मालूम होती हैं। लेकिन अगर आप सूरा-3 आले-इमरान को छठे रुकूअ से लेकर बारहवें रुकूअ तक लगातार पढ़ें तो तनाकुज़ (इख़िलाफ़) का निशान भी न रहेगा। छठे रुकूअ में पैग़म्बर मुहम्मद (सल्ल.) को ख़िताब करके कहा गया है—

“अस्त हक़ीक़त है, जो तुम्हारे रब की तरफ़ से बताई जा रही है, और तुम उन लोगों में शामिल न हो जो इसमें शक करते हैं। यह इल्म आ जाने के बाद अब जो कोई इस मामले में तुमसे झगड़ा करे तो (ऐ नबी!) उससे कहो कि आओ हम और तुम खुद भी आ जाँएँ और अपने-अपने बाल-बच्चों को भी ले आँएँ और खुदा से दुआ करें।” (कुरआन, सूरा-3 आले-इमरान, आयतें-60,61)

इसके बाद मुहम्मद (सल्ल.) को हुक्म दिया गया कि किताबवालों को एक सीधी और साफ़ बात यानी ख़ालिस तौहीद (एकेश्वरवाद) की तरफ़ दावत दो और उनसे कहो कि इबराहीम (अलैहि.) जिनके बारे में तुम झगड़ते हो वे यहूदी या ईसाई न थे, बल्कि वे ख़ालिस तौहीद-परस्त थे, और उनके साथ सच्चा ताल्लुक वही लोग रखते हैं जो उनकी पैरवी करते हैं। फिर कहा जाता है कि सभी पैग़म्बरों से (और पैरवी के साथ उनकी उम्मतों से) हमेशा यह अहद (वचन) लिया जाता रहा है कि हर पैग़म्बर जो खुदा की तरफ़ से तुम्हारी किताबों की तसदीक़ (पुष्टि) करने के लिए आए, उसपर ईमान लाना और उसकी मदद करना। इस अहद से जो लोग फिर जाँएँ वे नाफ़रमान हैं। आगे चलकर कहा जाता है कि इबराहीम (अलैहि.), इसमाईल (अलैहि.),

इसहाक (अलैहि.), मूसा (अलैहि.), ईसा (अलैहि.) और दूसरे नबियों पर जो कुछ उतरा है उस सबपर ईमान लाओ। यही इस्लाम है, और जो आदमी इस इस्लाम के सिवा किसी और दीन का तालिब हो उसका वह दीन (धर्म) हरगिज़ क़बूल न होगा और वह आखिरत (परलोक) में नुक़सान उठाएगा—

“इस फ़रमाँबरदारी (इस्लाम) के सिवा जो आदमी कोई और तरीक़ा अपनाना चाहे, उसका वह तरीक़ा हरगिज़ क़बूल न किया जाएगा और आखिरत में वह नाकाम और नामुराद (असफल) रहेगा।”

(क़ुरआन, सूरा-3 आले-इमरान, आयत-85)

आखिर में किताबवालों के बारे में कहा जाता है—

“ये किताबवाले ईमान लाते तो इन्हीं के हक़ में अच्छा था। अगरचे उनमें कुछ लोग ईमानवाले भी पाए जाते हैं, मगर उनके ज़्यादातर लोग नाफ़रमान हैं।” (क़ुरआन, सूरा-3 आले-इमरान, आयत-110)

इस आयत से साफ़ ज़ाहिर है कि यहाँ ईमान से मुराद पैग़म्बर मुहम्मद (सल्ल.) पर ईमान है। क्योंकि जो लोग ‘किताबवाले’ हैं वे मूसा या ईसा (अलैहि.) को या दोनों को और उनकी लाई हुई किताबों को मानते हैं और खुदा के भी क़ाइल हैं।

आखिरी आयत जो सूरा-57 हदीद से आपने नक़ल की है, उसमें उन सारे लोगों को जो पिछले पैग़म्बरों पर ईमान ला चुके हैं, दो चीज़ों की दावत दी गई है। एक यह कि खुदा से डरें और परहेज़गारी अपनाएँ, दूसरी यह कि खुदा के पैग़म्बर यानी मुहम्मद (सल्ल.) पर ईमान लाएँ। फिर फ़रमाया कि अगर तुम ये दोनों बातें अपना लोगे तो तुमको खुदा की रहमत (दयालुता) के दो हिस्से मिलेंगे, यानी एक हिस्सा पिछले पैग़म्बरों पर ईमान और परहेज़गारी के बदले में और दूसरा हिस्सा मुहम्मद (सल्ल.) पर ईमान लाने के बदले में। इससे मालूम होता है कि जो लोग खुदा का डर और परहेज़गारी के साथ पिछले पैग़म्बरों पर ईमान रखते हैं और उनकी दी हुई तालीम (शिक्षा) पर ठीक-ठीक अमल करनेवाले हैं उनको भी खुदा की रहमत का कुछ-न-कुछ हिस्सा मिलेगा। इसका समर्थन दूसरी आयतों से भी होता है।

मिसाल के तौर पर—

“जो लोग किताब की पाबन्दी करते हैं और जिन्होंने नमाज़ क़ायम कर रखी है, यक़ीनन ऐसे नेक किरदार लोगों का बदला हम बरबाद नहीं करेंगे।” (क़ुरआन, सूरा-7 आराफ़, आयत-170)

“ऐ किताबवालो! तुम हरगिज़ किसी अस्ल पर नहीं हो, जब तक तौरात और इनज़ील और उन दूसरी किताबों को क़ायम न करो, जो तुम्हारी तरफ़ तुम्हारे रब की तरफ़ से उतारी गई हैं।”

(क़ुरआन, सूरा-5 माइदा, आयत-68)

“भला यह किस तरह मुमकिन है कि वह आदमी जो तुम्हारे रब की इस किताब को जो उसने तुमपर उतारी है हक़ (सत्य) जानता है और वह आदमी जो उस हक़ीक़त की तरफ़ से अन्धा है, दोनों बराबर हो जाएँ?” (क़ुरआन, सूरा-13 रअद, आयत-19)

और यह भी तो कहा गया है कि जो लोग पिछली किताबों का सही इल्म रखते हैं वे जानते हैं कि क़ुरआन मजीद खुदा की तरफ़ से आया है और बरहक़ है—

“जिन लोगों को हमने (तुमसे पहले) किताब दी थी, वे जानते हैं कि यह किताब तुम्हारे रब ही की तरफ़ से हक़ के साथ नाज़िल (अवतरित) हुई है।” (क़ुरआन, सूरा-6 अनआम, आयत-114)

इसी लिए इन दोनों मज़मूनों (लेखों) की आयतों को मिलाने से यह नतीजा निकाला जा सकता है कि जो लोग जहालत और अन्धेपन के सबब पैग़म्बर मुहम्मद (सल्ल.) के सच्चे नबी होने के क़ायल नहीं हैं, मगर पिछले पैग़म्बरों पर ईमान रखते हैं और साफ़-सुथरी और परहेज़गारी की ज़िन्दगी बसर करते हैं उनको अल्लाह की रहमत का इतना हिस्सा मिलेगा कि उनकी सज़ा में कुछ कमी हो जाएगी। और इसका इल्म तो अल्लाह ही को है।

(तर्जुमानुल-क़ुरआन, जुमादल-ऊला, 1353 हि. सितम्बर, सन्-1934 ई.)



(2)

पैगम्बर पर ईमान

पिछले लेख को देखकर वही साहब जिनके सवाल करने पर वह लेख लिखा गया था, फिर लिखते हैं—

पैगम्बरी पर ईमान के बारे में आपका आलिमाना तबसिरा (समीक्षा) पढ़कर बहुत खुशी हुई। मेरे नाकिस खयाल में एक-दो पहलू अभी भी हल (Solution) चाहते हैं जो मुख्तसर तौर पर निम्नलिखित हैं—

(1) आप कहते हैं कि “इनसान की फ़ितरत (प्रकृति) में खुदा की पहचान और उसके लिए बन्दगी के खुलूस की ताक़त मौजूद है...लेकिन इस प्राकृतिक क्षमता के कुव्वत से क्रिया में आने के लिए कुछ शर्तें हैं और थोड़े सोच-विचार से यह मालूम हो सकता है कि ये शर्तें हर आदमी में पूरी नहीं होतीं।”

इसके बाद उन शर्तों को तफ़सील (विस्तार) से बयान किया गया है। उसके बारे में अर्ज़ यह है कि अल्लाह कहता है—

“अल्लाह किसी इनसान पर उसकी ताक़त से बढ़कर ज़िम्मेदारी का बोझ नहीं डालता।” (कुरआन, सूरा-2 बक्रा, आयत-286)

इस आयत के मुताबिक़ हर आदमी पर उसके इल्म और फ़िक्र (ज्ञान एवं विचार) की गहराई तक ही बोझ डाला गया है, जैसा कि शुरू सवाल तक बयान हुआ है। अगर तरबियत, माहौल और ज़ाती कुव्वत शर्तों के पूरा करने में रुकावट हैं तो इस कमी की ज़िम्मेदारी उस मुतजस्सिस (जिज्ञासु) पर क्यों आए? तरीक़े के चुनाव में उसने अपनी सलाहियत के मुताबिक़ सूझ-बूझ और अक्ल से काम लिया है और इसी हद तक उसपर बोझ डाला गया था। उसको आरोपी और अज़ाब का हक़दार ठहराना ज़ाहिर में एक ऐसा बोझ उसपर डालना है जिसको सिहारने की ताक़त उसमें न हो।

(2) जनाब कहते हैं कि “कुरआन मजीद कोई मुसलसल लिखी गई किताब नहीं है, जिसमें तरतीब के साथ हर मसले को एक-एक जगह तफ़सील के साथ बयान किया गया हो, बल्कि यह मज़मूआ है उन आयतों का जो 23 साल की लम्बी मुद्दत में मौके और ज़रूरत के लिहाज़ से समय-समय पर नाज़िल (अवतरित) होती रही हैं।” मगर फिर भी कहा जाता है कि “सूरा-3 आले- इमरान को छठे रुकूअ से बारहवें रुकूअ तक मुसलसल पढ़ा जाए, ताकि तनाकुज़ और बेमेल बातों का मामूली शक तक न रहे।” सवाल भेजने से पहले भी पढ़ा था और दोबारा भी उन सब आयतों को पढ़ा है, मगर मुश्किल दूर नहीं होती। किताबवालों के झगड़ों, ज़िद, शिर्क वगैरा को देखकर एक मुअ्तदिल (सन्तुलित) रविश (नीति) की तरफ़ दावत दी गई थी—

“आओ एक ऐसी बात की तरफ़, जो हमारे और तुम्हारे बीच एक समान है।” (कुरआन, सूरा-3 आले-इमरान, आयत-164)

इन बातों और इस दावत का क्या मतलब और मक़सद था? ज़ाहिर में तो यही है कि तुम अगर अपनी सच्ची तालीम पर अमल करोगे और शिर्क छोड़ दोगे तो अल्लाह की तरफ़ दावत देने के मुश्तरक (सम्मिलित) काम में तुम और हम बराबर होंगे। दिल नहीं मानता कि ये शब्द यूँ ही रस्मी तौर पर वक़्त को टालने या इलज़ाम को दूर करने के लिए कहे गए और हक़ीक़त में अमल में साझेदारी और दावत मक़सूद (अपेक्षित) न थी।

(3) सवाल लिखते वक़्त ज़ेहन में किताबवाले ही थे और बयान की गई आयतें इसी लिए गवाही के तौर पर पेश की गई थीं, जहाँ कहीं किताबवालों के उस गरोह की तारीफ़ की गई है जो दियानतदार थे, खुदातरस थे, अमानतदार थे, रात के इबादतगुज़ार थे, कुछ मफ़स्सिरों (टीकाकारों) ने इसकी वही व्याख्या की है जिसकी तरफ़ आप गए हैं कि यह वह गरोह है जो मुसलमान हो चुका था जैसे कि अब्दुल्लाह-बिन-सलाम, सअलबा और नजरान के अनसारी वगैरा, मगर अफ़सोस कि इससे तसल्ली नहीं होती और न कुरआन के अलफ़ाज़ इसका साथ देते हैं। मिसाल के तौर पर—

“ये किताबवाले ईमान लाते तो इन्हीं के हक में बेहतर था। हालाँकि इनमें कुछ लोग ईमानवाले भी पाए जाते हैं, मगर इनके ज्यादातर लोग नाफ़रमान हैं।” (कुरआन, सूरा-3 आले-इमरान, आयत-110)

इस आयत के तर्जमे (अनुवाद) में आप कहते हैं कि इनमें से थोड़े ईमान लाए और ज्यादातर नाफ़रमान हैं। ईमानवालों और फ़ासिकों दोनों को साथ-साथ ज़िक्र किया गया है और दोनों इस्में-फ़ाइल (Subject) हैं। इनमें से एक के मानी माज़ी (भूतकाल) के लेने और दूसरे के हाल (वर्तमानकाल) के, और फिर ‘मिनहुम’ और ‘अकूसरुहुम’ के मतलब को तय न करना तसल्ली-बख़्शा नहीं। (किसी सोच-विचार करनेवाले से कोई चीज़ छिपी नहीं रहती।) मगर दूसरी आयतें अधिक स्पष्ट हैं जिनमें ऐसी तावील (स्पष्टीकरण) की गुंजाइश ही नहीं और जिनका तर्जमा जनाब ने नहीं किया। यानी—

“मगर सारे किताबवाले एक जैसे नहीं हैं, उनमें कुछ लोग ऐसे भी हैं जो सीधे रास्ते पर क़ायम हैं, और रातों को अल्लाह की आयतें पढ़ते हैं और उसके आगे सजदे करते हैं, और आखिरत के दिन पर ईमान रखते हैं, नेकी का हुक्म देते हैं, बुराइयों से रोकते हैं और भलाई के कामों में सरगर्म रहते हैं। ये नेक लोग हैं। और जो नेकी भी ये करेंगे, उसकी नाक़दरी न की जाएगी, अल्लाह परहेज़गार लोगों को ख़ूब जानता है।”

(कुरआन, सूरा-3 आले-इमरान, आयतें-113 से 115)

इसका समर्थन कुरआन मजीद की उस आयत से भी होता है जिसमें ईसाइयों की तारीफ़ (प्रशंसा) की गई है कि उनमें दीनदार ग़रोह है और वे घमंडी नहीं हैं। अगर बयान की गई आयत में वही लोग मुराद होते जो जनाब ले रहे हैं तो कुरआन की सुन्दर वर्णन-शैली (फ़साहत और बलागत) को नज़र में रखते हुए अलफ़ाज़ दूसरे होते।

(4) “ऐ लोगो जो ईमान लाए हो! अल्लाह से डरो और उसके पैग़म्बर पर ईमान लाओ, अल्लाह तुम्हें अपनी रहमत का दोहरा हिस्सा देगा।” (कुरआन, सूरा-57 हदीद, आयत-28)

इस आयत के बारे में जनाब फ़रमाते हैं कि “इसमें तमाम लोगों को जो पिछले नबियों पर ईमान ला चुके हैं, दो चीज़ों की दावत दी गई है। एक यह कि खुदा से डरें और परहेज़गारी अपनाएँ, दूसरे यह कि खुदा के पैग़म्बर यानी मुहम्मद (सल्ल.) पर ईमान लाएँ।” फिर फ़रमाया गया कि अगर तुम ये दोनों बातें अपना लोगे तो तुमको खुदा की रहमत के दो हिस्से मिलेंगे, यानी एक हिस्सा पिछले पैग़म्बरों पर ईमान और परहेज़गारी के बदले में और दूसरा हिस्सा मुहम्मद (सल्ल.) पर ईमान लाने के बदले में। इससे मालूम होता है कि जो लोग तक्वा और परहेज़गारी के साथ पिछले नबियों पर ईमान रखते हैं और उनकी दी हुई तालीम पर ठीक-ठीक अमल भी करते हैं उनको भी खुदा की रहमत का एक हिस्सा मिलेगा। इसका समर्थन (ताईद) दूसरी आयतों से भी होता है। मिसाल के तौर पर—

“जो लोग किताब की पाबन्दी करते हैं और जिन्होंने नमाज़ कायम कर रखी है, यकीनन ऐसे नेक किरदार लोगों का अज़्र हम बरबाद नहीं करेंगे।” (कुरआन, सूरा-7 आराफ़, आयत-170)

मगर इन सब आयतों को मिलाकर जो नतीजा आपने मज़मून (लेख) के आखिर में निकाला है वह हैरतंगेज़ है। यानी “उनको अल्लाह की रहमत का सिर्फ़ इतना हिस्सा मिलेगा कि उनकी सज़ा में कमी हो जाएगी।” (यह तो वही मिसाल हुई कि) “तेली भी किया और रूखा भी खाया।”

कम इल्मी (सूक्ष्म ज्ञान) की वजह से ये शक सूझे हैं। अगर जनाब और दूसरे दीन के आलिम और ज्यादा तवज्जोह देकर इन शकों को दूर करेंगे तो इन-शा-अल्लाह (अल्लाह ने चाहा) लोगों के नज़दीक शुक्रिया के पात्र और अल्लाह के नज़दीक अच्छे बदले के हक़दार होंगे।

जवाब

आपने जो एतिराज़ किए हैं उन सबके जवाब मुख़्तसर तौर पर ये हैं—

1. आपकी दलीलों को अगर सही मान लिया जाए तो इससे न सिर्फ़ पैग़म्बरी का इनकार करनेवालों को लाज़िमी तौर पर हक़ पर तसलीम करना पड़ेगा बल्कि हर आदमी के मसलक (पंथ) को उसकी हद तक सही मान लेना

लाज़िम आएगा चाहे वह मुशरिक (बहुदेववादी) हो या नास्तिक या कोई और। क्योंकि जब हर आदमी अपने इल्म की मालूमात और सोच की हद तक मुकल्लफ़ (पाबन्द) है और हक़ (सत्य) की तलाश में ग़लती या कोताही की ज़िम्मेदारी उसपर कुछ नहीं है तो जिस तरह वह मुवहिहद (एकेश्वरवादी) आरोपी और अज़ाब का हक़दार नहीं है जो सोच-विचार के बावजूद पैग़म्बरी में 'नेक-नीयती' के साथ शक़ रखता है, उसी तरह वह मुशरिक (बहुदेववादी) भी किसी सज़ा का हक़दार नहीं होना चाहिए जो 'नेक-नीयती' के साथ किसी पत्थर या पेड़ या जानवर को ख़ुदा समझता है, और वह नास्तिक भी किसी सज़ा का हक़दार नहीं होना चाहिए जो सिरे से ख़ुदा ही के वुजूद में 'नेक-नीयती' के साथ शक़ रखता है। इसलिए कि ये सब भी तो अपनी सोच-समझ और इल्म की मालूमात तक ही मुकल्लफ़ (पाबन्द) हैं और इनके इल्म और सोच-समझ की पहुँच भी तो वहीं तक है, जहाँ तक ये पहुँचे हैं। इस क़ायदे को अगर तस्लीम कर लिया जाए तो ईमानवाला, ख़ुदा का इनकारी और मुशरिक (बहुदेववादी) का इख़्तिलाफ़ सरांसर बक़वास करार पाएगा और दीन के प्रचार-प्रसार के लिए सिरे से कोई अक्ली बुनियाद ही बाक़ी न रहेगी। क्योंकि दीन जिन बातों की तरफ़ बुलाता है उनको अगर कोई आदमी अपनी सोच-समझ की कोताही की वजह से मगर 'नेक-नीयती' के साथ रद्द कर दे, तब भी वह हक़ पर ही रहेगा और अपने इस काम के लिए किसी आरोप या किसी सज़ा का हक़दार न होगा।

आप इस क़ायदे की बुनियाद इस आयत पर रखते हैं—

“अल्लाह किसी इनसान पर उसकी ताक़त से बढ़कर ज़िम्मेदारी का बोझ नहीं डालता।” (क़ुरआन, सूरा-2 बक्रा, आयत-286)

लेकिन मैं कहता हूँ कि अगर इसका वही मतलब है जो आपने समझा है तो यह आयत क़ुरआन मजीद की पूरी तालीम के ख़िलाफ़ है, और इस सूरत में यह तसलीम करना लाज़िम आता है कि क़ुरआन ने दो परस्पर मुख़ालिफ़ उसूल पेश किए हैं। एक तरफ़ तो वह इनसान को ख़ुदा और उसके फ़रिशतों और किताबों और पैग़म्बरों और आख़िरत पर ईमान लाने की दावत देता है और कहता है कि अगर तुम इन चीज़ों को न मानोगे तो हक़

के इनकारी होंगे और तुमको आखिरत में सज़ा दी जाएगी। दूसरी तरफ़ वही कुरआन (आपके गुमान के मुताबिक़) कहता है कि तुम सिर्फ़ अपने इल्म और सोच-समझ तक पाबन्द हो, अगर तुम्हारी सोच-समझ की पहुँच इन पाँचों ईमानवाली चीज़ों, या इनमें से किसी एक तक न हो, और इस ना पहुँच पानेवाली सोच-समझ की वजह से तुम एक या सबको मानने से इनकार भी कर दो, और इनके बरख़िलाफ़ कोई दूसरा अक़ीदा रखो, तब भी तुमपर कोई ज़िम्मेदारी नहीं है, और तुम किसी इलज़ाम या सज़ा के हक़दार नहीं हो। यकीन मानिए कि अगर कुरआन मजीद की तालीम में सचमुच इतना खुला और स्पष्ट विरोधाभास मौजूद होता तो कोई अक्लवाला इनसान इसको खुदा की किताब न मानता।

इस मुश्किल का वही हल है जो मैं अपने पहले मज़मून (लेख) में बयान कर चुका हूँ। अल्लाह तआला ने इनसान को यह तकलीफ़ ही नहीं दी है कि वह अपनी महदूद कुव्वतों से उसकी पहचान हासिल कर सके और उसकी बन्दगी का सही तरीक़ा पता लगाने की कोशिश करे। जिस खुदा ने इनसान को बनाया है वह जानता है कि इनसान के इल्म की गहराई और सोच-समझ कहाँ तक है। उसको मालूम है कि आम इनसानों के सोचने-समझने की ताक़त और इल्म हासिल कर पाने की सलाहियत इतनी है ही नहीं कि वे उस बुलन्द मक़ाम तक उठान भर सकें जहाँ उस जैसी समझ से परे हस्ती की पहचान हासिल होती है। उसको यह भी मालूम है कि आम इनसान अपनी पैदाइशी कमज़ोरियों और माहौल के असरात से इस क़दर पाक-साफ़ और बरी नहीं हो सकते कि सिर्फ़ अपनी अक्ल के इस्तेमाल से सिर्फ़ सारे ज़हान के खुदा के लिए अपनी बन्दगी को ख़ालिस कर दें। इसलिए उसने इनकी सलाहियत और ताक़त से ज़्यादा इनपर तकलीफ़ का भार डाला ही नहीं। उसने तो खुद इनसानों ही में से कुछ ख़ास आदमियों को चुन करके उन्हें सीधे रास्ते का इल्म दिया और उनको इस बात पर नियुक्त किया कि इनसानों को उसकी निशानियाँ खोल-खोलकर बताएँ और उसकी अक्ल और समझ के मुताबिक़ उन्हें तालीम दें।

“ऐ आदम की औलाद! याद रखो, अगर तुम्हारे पास खुद तुम ही

में से ऐसे रसूल आएँ जो तुम्हें मेरी आयतें सुना रहे हों तो जो कोई नाफ़रमानी से बचेगा और अपने रवैये का सुधार कर लेगा, उसके लिए किसी डर और रंज (दुख) का मौका नहीं है।”

(कुरआन, सूरा-7 आराफ़, आयत-35)

फिर तकलीफ़ जो कुछ भी दी गई है वह इस बात की है कि इनसान खुदा के भेजे हुए पैग़म्बरों की सीरत (जीवनी) और उनकी तालीम पर ग़ौर करे। और जब देखे कि वे जिस रास्ते की तरफ़ बुला रहे हैं उसमें उनकी कोई ज़ाती गरज़ नहीं है, न वे झूठ बोलनेवाले और धोखा देनेवाले लोग हैं, न किसी ऐसी बात की तरफ़ बुला रहे हैं जो तक्रवा, परहेज़गारी और भलाई के खिलाफ़ हो, तो उनपर ईमान लाए और उनकी पैरवी करे। इस तकलीफ़ को उनके बस से बाहर का काम नहीं कहा जा सकता। अगर हिदायत को इनसान के इल्म और अक्ल से इतना करीब कर देने के बाद भी कोई आदमी ‘नेक-नीयती’ या ‘बद-नीयती’ के साथ इसको क़बूल नहीं करता और उसके खिलाफ़ चलता है तो उसको अपनी इस कोताही का अंजाम ज़रूर देखना पड़ेगा।

आप फिर पलटकर कहेंगे कि अगर कोई आदमी अपनी इल्मी सलाहियत और सोच-समझ की हद तक पैग़म्बरों की सीरत और उनकी तालीम पर ग़ौर करने के बावजूद उनकी पैग़म्बरी पर मुत्मइन न हो सके तो इस सोच-समझ की कोताही और फ़िक्र की ना-रसाई पहुँच न बना पाने की उसपर कोई ज़िम्मेदारी नहीं और उसको इलज़ाम नहीं देना चाहिए और न ही उसे अज़ाब का हक़दार होना चाहिए। मैं अर्ज़ करूँगा कि जब कोई चीज़ इनसान के इनसान होने की हैसियत की हद तक अक्ल और समझ से बाहर हो और कोई इनसान उस तक न पहुँचे तो वह अलबत्ता मजबूर है क्योंकि उस चीज़ की यह शान ही नहीं है कि इनसान उस तक पहुँच सके। लेकिन अगर कोई चीज़ उस हद के अन्दर हो और उसकी शान यह हो कि इनसान के इनसान होने की हैसियत से अपनी बशरी (मानवीय) कुव्वतों के साथ उस हद तक पहुँच सकता हो, और फिर कोई आदमी उस तक न पहुँचे तो यह दो हाल से ख़ाली न होगा, या तो इस ना-रसाई (पहुँच न बना पाने) में उसकी मन

की चाहिशों का दखल होगा, या यह ना-रसाई खालिस तौर पर उसकी समझ-बूझ की कोताही पर आधारित होगी। पहली सूरत में तो उसके मुजरिम होने में किसी को एतिराज नहीं हो सकता। रही दूसरी सूरत, तो आपको चाहे इस कम अक्ल इनसान पर कितना ही रहम आए, बहरहाल इससे आप इनकार नहीं कर सकते कि वह अपनी समझ-बूझ की कोताही से जिस नतीजे पर पहुँचा है, वह हक़ नहीं है और यह किसी तरह भी इनसाफ़ की बात नहीं कि जो हक़ (सत्य) तक नहीं पहुँचा है वह अंजाम के एतिबार से उन लोगों के बराबर हो जो हक़ तक पहुँच गए हैं।

इस बात से किसी को इनकार नहीं है कि हर आदमी जो कुछ सोचे और समझेगा अपने इल्म (ज्ञान) और सोच-समझ की हद तक ही सोचे और समझेगा। उस हद से आगे जाना उसके बस की बात नहीं है। मगर सवाल यह है कि क्या हक़ और सच्चाई हर आदमी की ज़ाती समझ-बूझ के मुताबिक़ बदलनेवाली चीज़ है, या एक तय चीज़ है चाहे कोई आदमी उसे समझे या न समझे? अगर आप पहली बात को मानते हैं तो मानो आप यह कहते हैं कि जैसे 30 और 50 का योग कोई खास संख्या नहीं है, बल्कि हर आदमी अपनी हद तक सोच-विचार करने के बाद 'नेक नीयती' के साथ जिस संख्या पर भी पहुँच जाए वह सही योग है, चाहे वह 79 हो या 81 या 80, मगर यह ऐसी ग़ैर-माकूल बात है कि मुझे उम्मीद नहीं कि आप इस बात को मानें। इसलिए आपको यक़ीनी तौर पर दूसरी बात माननी पड़ेगी, यानी यह कि 30 और 50 का जोड़ बहरहाल 80 है, चाहे किसी के इल्म और समझ-बूझ की हद वहाँ तक पहुँचे या न पहुँचे। अब यह ज़ाहिर है कि जो आदमी 30 और 50 के जोड़ को 79 या 81 या कुछ और कहता है चाहे समझ की कोताही के बिना पर 'नेक-नीयती' के साथ ऐसा कहे या जान-बूझकर 'बद-नीयती' के साथ, दोनों सूरतों में उसका हिसाब ग़लत होगा, उसका अपना हिसाब उसकी ग़लती की वजह से आख़िर तक ग़लत हो जाएगा, और उसकी सारी मेहनत जो उसने हिसाब तैयार करने में लगाई है सब बेकार हो जाएगी। 'नेक-नीयती' और 'बद-नीयती' का कोई दखल हिसाब के सही होने या सही न होने में नहीं है, न यह हो सकता है कि 'नेक-

नीयती' के साथ ग़लत हिसाब लगानेवाले को उस आदमी के बराबर कर दिया जाए जिसने सही हिसाब लगाया है। हाँ, इतना ज़रूर होगा कि नेक-नीयत बेवकूफ़ को इतनी सज़ा न दी जाएगी जितनी बद-नीयत सरकश को दी जाएगी।

2. कुरआन मजीद की तरतीब के बारे में जो कुछ कहा गया था उससे यह कहना मक़सद न था कि कुरआनी आयतों में कोई मेल नहीं है, बल्कि इस बात की तरफ़ इशारा मक़सद था कि कुरआन मजीद में एक-एक मसले पर तसलसुल के साथ एक जगह बहस नहीं की गई है, बल्कि जहाँ-जैसा मौक़ा पेश आया है मसलों के पहलुओं में से एक पहलू या कुछ पहलुओं को बयान कर दिया गया है, इसलिए कुरआन मजीद के ध्यान से पढ़नेवाले को ज़रूरी है कि जब वह किसी मसले पर कोई राय क़ायम करना चाहे तो मजमूई तौर पर कुरआन की पूरी तालीम नज़र के सामने रखे। नहीं तो अगर वह सिर्फ़ एक आयत या कुछ आयतों पर निर्भर रहेगा और दूसरी आयतों को जो उस मसले से ताल्लुक रखती हैं नज़रन्दाज़ कर देगा तो सही राय क़ायम न कर सकेगा।

3. हैरत है कि आपने सूरा-3 आले-इमरान को छठे रुकूअ़ से लेकर बारहवें रुकूअ़ तक अनेकों बार पढ़ा और फिर भी मुश्किल दूर न हुई। जबकि छठे रुकूअ़ के शुरू ही में आप देख सकते थे कि जो लोग हज़रत इबराहीम, याक़ूब, मूसा (अलैहि.) और बनी-इसराईल के दूसरे पैग़म्बरों (अलैहि.) पर ईमान रखते थे उनको इस बिना पर दुनिया और आख़िरत में सख़्त अज़ाब की धमकी दी गई है कि वे ईसा (अलैहि.) पर ईमान न लाए थे। ग़ौर कीजिए कि ये लोग पूरी तरह से पैग़म्बरी के मुनकिर न थे। सिर्फ़ एक पैग़म्बर की पैग़म्बरी का दावा सुनकर उन्होंने अपने इल्म और फ़िक्र की हद तक ग़ौर किया और जब उनका दिल उसपर न ठुका तो उन्होंने मानने से इनकार कर दिया। मगर इसपर—

“अल्लाह किसी जान पर उसकी ताक़त से बढ़कर ज़िम्मेदारी का बोझ नहीं डालता।” (कुरआन, सूरा-2 बक्रा, आयत-286)

इसका वह कायदा जो आप पेश करते हैं अल्लाह तआला ने जारी न किया बल्कि फ़रमाया—

“उन्हें दुनिया और आखिरत में कड़ी सज़ा दूँगा।”

(कुरआन, सूरा-3 आले-इमरान, आयत-56)

न सिर्फ़ इस जगह पर बल्कि कुरआन मजीद में किसी दूसरे जगह पर भी कहीं यह नहीं कहा गया कि इस अज़ाब की धमकी से वे लोग अलग हैं जो अगरचे ईसा (अलैहि.) की पैगम्बरी में ‘नेक-नीयती’ के साथ शक रखते हैं मगर शिर्क (बहुदेववाद) से बचते हैं और तौहीद और तक्वा के तरीके पर कायम हैं।

4. उलझन की बड़ी वजह वह आयत है जिसमें किताबवालों को एक ‘समान’ कलिमे की तरफ़ बुलाया गया है, और उसमें मुहम्मद (सल्ल.) की पैगम्बरी पर ईमान लाने का ज़िक्र नहीं है। इससे पहले कि आयत पर बहस की जाए, आयत के अस्ल शब्द सुन लीजिए—

“(ऐ नबी!) कहो कि ऐ किताबवालो! आओ एक ऐसी बात की तरफ़ जो हमारे और तुम्हारे बीच एक ‘समान’ है, यह कि हम अल्लाह के सिवा किसी की बन्दगी न करें, उसके साथ किसी को साझी न ठहराएँ और हममें से कोई अल्लाह के सिवा किसी को अपना रब न बना ले। इस दावत को क़बूल करने से अगर वे मुँह मोड़ें तो साफ़ कह दो कि गवाह रही, हम तो मुस्लिम (सिर्फ़ खुदा की बन्दगी और फ़रमाँबरदारी करनेवाले) हैं।”

(कुरआन, सूरा-3 आले-इमरान, आयत-64)

इस आयत में कौन-सा शब्द है जिससे आपने ये मानी (अर्थ) निकाल लिए कि इस कलाम से मक़सद यहूदियों और ईसाइयों को अल्लाह की तरफ़ दावत देने के काम में मुसलमानों के साथ शामिल होने की दावत देना था? और यह कहाँ कहा गया है कि अगर तुम अपनी सच्ची तालीम पर अमल करोगे और शिर्क को छोड़ दोगे तो अल्लाह की तरफ़ दावत देने के साझा काम में हम और तुम एक जैसे होंगे? और इस मानी और मतलब की तरफ़

कौन-सा इशारा है कि मुहम्मद (सल्ल.) की पैगम्बरी पर ईमान न लानेवाले ईमान लानेवालों की तरह हक पर हैं और उनके बराबर दर्जा रखते हैं?

अस्ल बात यह है कि जब अल्लाह के नबी (सल्ल.) ने किताबवालों (यहूदी और ईसाई) के सामने अपनी पैगम्बरी का दावा पेश किया और वे आप (सल्ल.) से झगड़ा करने लगे (जैसा कि मुबाहले यानी एक-दूसरे को लानत वाली आयत में, इस आयत से ऊपर ही बयान किया गया है) तो अल्लाह तआला ने अपने नबी (सल्ल.) को हुक्म दिया कि तुम उनको इस बात की तरफ़ दावत दो जो तुम्हारे और उनके बीच मुश्तरक (साझा) है यानी यह—

- अल्लाह के सिवा किसी की इबादत न करो।
- अल्लाह के साथ किसी को साझीदार न बनाओ।
- अल्लाह के सिवा किसी को अपना रब और अपना खुदा और हकीमी फ़रमाँरवा और हाकिम न बनाओ।

ये तीनों बातें वे थीं जो मूसा और ईसा (अलैहि.) की अस्ल शिक्षाओं में मौजूद थीं, मगर यहूदी और ईसाई इनको छोड़ बैठे थे। ईसाइयों ने ईसा और मरयम (अलैहि.) को माबूद (पूज्य-प्रभु) बना लिया था। यहूदी और ईसाई दोनों अल्लाह के साथ दूसरों को साझी ठहराने लगे थे—

“यहूदी कहते हैं कि उज़ैर अल्लाह का बेटा है और ईसाई कहते हैं कि मसीह (ईसा) अल्लाह का बेटा है।”

(कुरआन, सूरा-9 तौबा, आयत-30)

यहूदी और ईसाई दोनों ने अपने आलिमों, पेशवाओं और धार्मिक उहदेदारों (पदाधिकारियों) को खुदा बना रखा था—

“उन्होंने अपने आलिमों और दरवेशों को अल्लाह के सिवा अपना रब बना लिया है।”

(कुरआन, सूरा-9 तौबा, आयत-31)

चूँकि यहूदियों और ईसाइयों की गुमराही की शुरुआत इसी वजह से हुई थी कि उन्होंने मूसा और ईसा (अलैहि.) की बुनियादी तालीम को छोड़ दिया

था, इसलिए हुक्म हुआ कि पहले इनको उस चीज़ की तरफ बुलाओ जो इनके अपने तसलीम किए हुए मज़हब की तालीम भी है और तुम्हारे दीन की बुनियाद भी। इस दावत से दो फ़ायदे मकसूद (अपेक्षित) थे। एक यह कि किताबवालों में से जो इतना हक्क-पसन्द और नेक मिज़ाज का होगा कि अपने मज़हब के सदियों से चले आ रहे बाप-दादा के झूठे अक़ीदों को छोड़ देने पर आमामा हो जाएगा, उसके लिए मुहम्मद (सल्ल.) की सच्चाई तसलीम करने में कोई मुश्किल रुकावट न बनेगी। दूसरे यह कि इस एक कलिमे की दावत से यहूदियों और ईसाइयों दोनों को मालूम हो जाएगा कि मुहम्मद (सल्ल.) भी उस चीज़ की तरफ बुलानेवाले हैं जिसकी तरफ ईसा और मूसा और दूसरे पैग़म्बर (अलैहि.) बुलाते थे। फिर इनकी तसदीक़ (पुष्टि) करनेवाले के लिए इनको झुठलाने की कौन-सी माकूल वजह है?

यह इस आयत का साफ़ और स्पष्ट मतलब है। इससे यह बात कहाँ निकलती है कि किताबवालों से मुहम्मद (सल्ल.) पर ईमान लाने की माँग न थी? और इससे यह बात कैसे निकाली जा सकती है कि अगर किताबवाले सिर्फ़ 'अपनी सच्ची तालीम' पर अमल करें और शिर्क छोड़ दें तो वे मुहम्मद (सल्ल.) को झुठलाने या आप (सल्ल.) की पैग़म्बरी में शक रखने के बावजूद हिदायत पाए हुए और नजात के हक्कदार होंगे। क्या यह आयत उस आयत को रद्द करती है जिसमें तमाम इनसानों को मुहम्मद (सल्ल.) पर ईमान लाने की दावत दी गई है?

“(ऐ मुहम्मद!) कह दो कि ऐ इनसानो! मैं तुम सबकी तरफ़ उस खुदा का पैग़म्बर हूँ।” (क़ुरआन, सूरा-7 आराफ़, आयत-158)

“तो फिर ईमान लाओ अल्लाह पर और उसके भेजे हुए उम्मी नबी पर।” (क़ुरआन, सूरा-7 आराफ़, आयत-158)

“उम्मीद! है कि तुम सीधा रास्ता पा लोगे।”

(क़ुरआन, सूरा-7 आराफ़, आयत-158)

और क्या यह आयत उस आयत को भी रद्द करती है जिसमें कहा गया है कि जो इस नबी की पैग़म्बरी और इसके लिए हुए पैग़ाम की न मानेगा

वह घाटे में रहेगा?

“और जो उसके साथ इनकार का रवैया अपनाएँ, वही अस्ल में नुक़सान उठानेवाले हैं।” (क़ुरआन, सूरा-2 बक्रा, आयत-121)

क्या क़ुरआन मजीद में कोई ऐसी मिसाल मिलती है कि किसी क़ौम के पास पैग़म्बर भेजा जाए और वह उसको न माने और फिर भी हिदायत पाई हुई और नजात के हक़दार ही रहे? अगर ख़ुदा की तरफ़ से आए हुए पैग़म्बर को मानना और न मानना दोनों बराबर हों और न मानने की सूरत में भी उसी तरह नजात पा सके जिस तरह मानने की सूरत में होती है, तो पैग़म्बरों के भेजने से बढ़कर बेकार और व्यर्थ काम और क्या होगा? बज़ाहिर ऐसा ख़याल करने में बड़ी रवादारी नज़र आती है। मगर हक़ीक़त में ग़ौर कीजिए तो मालूम होता है कि ख़ुदा की तरफ़ इस बात को मंसूब करना ख़ुदा को (अल्लाह माफ़ करे!) नादान साबित करना है।

5. प्रश्न के तहत आपने जो कुछ फ़रमाया है उसके जवाब में वह बात काफ़ी है जो मैं अभी बयान कर चुका हूँ। मगर जिन दो आयतों की तरफ़ आपने इशारा किया है उनकी कुछ और तशरीह (व्याख्या) कर देना ज़रूरी है।

“ये किताबवाले ईमान लाते...।”

(क़ुरआन, सूरा-3 आले-इमरान, आयत-110)

इस आयत के अरबी शब्द ‘आ-म-न’ से मुराद मुहम्मद (सल्ल.) पर ईमान लाने के सिवा और क्या हो सकता है? इस आयत में जिनका ज़िक्र ‘अहले-किताब’ के शब्द से किया गया है उनका अहले-किताब (किताबवाले) होना ही इस बात की दलील है कि वे अल्लाह पर, अपनी किताब पर, अपने रसूल या पैग़म्बरों पर, फ़रिश्तों पर और आख़िरत के दिन पर ईमान रखते हैं। अब आप ही फ़रमाएँ कि और किस पर ईमान लाने की कसर बाक़ी रह गई है?

इसी तरह—

“अगरचे उनमें कुछ लोग ईमानवाले भी पाए जाते हैं।”

(क़ुरआन, सूरा-3 आले-इमरान, आयत-110)

इस आयत में आया है कि उन्हीं अहले-किताब (किताबवालों) में से कुछ लोगों को जब ईमानवाला कहा गया है तो इसका मतलब भी इसके अलावा और क्या हो सकता है कि ये ईमानवाले वे अहले-किताब हैं जो मुहम्मद (सल्ल.) पर ईमान लाए थे? और यह मालूम है कि वे कुछ ही थे। उनमें से अकसर ईमान नहीं लाए और उन्हें 'फ़ासिक' (नाफ़रमान) कहा गया है। मैंने तर्जमे में माज़ी और हाल (भूत और वर्तमान) का फ़र्क सिर्फ़ मतलब वाज़ेह करने के लिए कर दिया था। वरना अगर आयत का तर्जमा इस तरह किया जाए कि "उनमें से कुछ ईमानवाले हैं और ज्यादातर फ़ासिक (नाफ़रमान)" तो इससे भी मफ़हूम नहीं बदलता।

रही दूसरी आयत, तो उसमें यह बताया गया है कि किताबवालों में भी दर्जों का फ़र्क है। उनमें से जो गरोह रातों को इबादत करता और किताब पढ़ता है और खुदा और आखिरत (परलोक) के दिन पर ईमान रखता है, और परहेज़गारी के साथ ज़िन्दगी बसर करता है, और न सिर्फ़ खुद नेकी करनेवाला है बल्कि दूसरों को भी नेकी का हुक्म देता और बुराई से रोकता है, वह उस गरोह से बेहतर और ऊँचे दर्जे में है जो खुदा की आयतों का इनकारी और हक़ से नाफ़रमानी करनेवाला, बदकार और गुमराह है। ज़ाहिर है कि अगर इन दोनों गरोहों को एक जैसा समझा जाए और इनका अंजाम एक ही सा हो तो यह इनसाफ़ के खिलाफ़ होगा। उन बदकारों के मुक़ाबले में उन नेकी करनेवालों की क़द्र यकीनन होनी चाहिए और होगी भी। मगर यह पहले ही कह दिया कि उन परहेज़गार और नेक किताबवालों के हक़ में भी बेहतर यही था कि वे उम्मी नबी (सल्ल.) पर ईमान ले आते—

“ये अहले-किताब ईमान लाते तो इन्हीं के हक़ में बेहतर था।”

(क़ुरआन, सूरा-3 आले-इमरान, आयत-110)

क्योंकि खुदा ने जिस नबी को भी भेजा है इसी लिए भेजा है कि उसकी बात मानी जाए—

“(उन्हें बताओ कि) हमने जो पैग़म्बर भी भेजा है इसी लिए भेजा है कि खुदा के हुक्म की बुनियाद पर उसकी आज्ञा का पालन किया जाए।”

(क़ुरआन, सूरा-4 निसा, आयत-64)

जो आदमी खुदा के रसूल की बात नहीं मानता वह अस्ल में खुदा की बात नहीं मानता—

“जिसने रसूल की पैरवी की उसने अल्लाह की पैरवी की।”

(कुरआन, सूरा-4 निसा, आयत-80)

खुदा के पैगम्बर की बात को न मानना ही ‘फ़िस्क’ (नाफ़रमानी) है—

“अगरचे उनमें से कुछ लोग ईमानवाले भी पाए जाते हैं, मगर उनके ज्यादातर लोग नाफ़रमान हैं।”

(कुरआन, सूरा-3 आले-इमरान, आयत-110)

और नाफ़रमानों (फ़ासिकों) को उनकी जगह ज़रूर दिखाई जाएगी।

6. आयत—

“अल्लाह तुम्हें अपनी रहमत का दोहरा हिस्सा देगा।”

(कुरआन, सूरा-57 हदीद, आयत-28)

इस आयत की व्याख्या में जो कुछ मैंने बयान किया है वह शक की बात के साथ है। मैं यक़ीन के साथ नहीं कह सकता कि परहेज़गार और नेक किताबवालों को अल्लाह की रहमत (दयालुता) में से कितना हिस्सा मिलेगा और उनके कर्मों की क़द्र किस सूरत में होगी? इसको अल्लाह ही बेहतर जानता है, और अल्लाह ने अपनी किताब में जब इसकी कोई तसरीह (व्याख्या) नहीं की है तो मुझे और किसी को भी अपनी राय से इसको तय करने का कोई हक़ नहीं। मैं यक़ीन के साथ जो कुछ कह सकता हूँ, वह बस इसी क़दर है कि न तो वे उस कम दर्जे में रखे जाएँगे—जो बदकार इनकारियों के लिए है और न उन पूरे ईमानवालों के दर्जे के बराबर कर दिए जाएँगे जो तमाम पैगम्बरों के साथ मुहम्मद (सल्ल.) पर और तमाम किताबों के साथ कुरआन मजीद पर ईमान लाए हैं।¹

(तर्जुमानुल-कुरआन, नवम्बर 1934 ई.)



1. इस लेख के प्रकाशित होने के बाद से एक लम्बे समय तक दोबारा इस लेख को देखने का मौक़ा न मिला था। अब जो इस जगह पर नज़र पड़ी तो दो हदीसें याद आ गईं, जो

इस आयत की ठीक-ठीक व्याख्या करती हैं। एक यह है—

“क़सम है उस हस्ती की जिसके हाथ में मुहम्मद की जान है कि इस उम्मत का कोई आदमी ऐसा नहीं है, चाहे वह यहूदी हो या ईसाई, जो मेरी पैगम्बरी की ख़बर सुने और उस पैग़ाम को जो मैं लाया हूँ न माने और फिर ज़हन्नमियों में शामिल न हो।”

(हदीस : मुस्लिम-153)

दूसरी यह—

“तीन आदमी हैं जिनको दोहरा अज़्र (अच्छा बदला) मिलेगा, एक वह आदमी जो किताबवालों में से था, पहले अपने नबी को तो मानता ही था, अब मुहम्मद पर भी ईमान ले आया...”।”

(हदीस : बुख़ारी-97, मुस्लिम-154)

देखने में तो यह अजीब बात मालूम होती है कि जो आदमी पहले पैगम्बर को मानता है और फिर बादवाले पैगम्बर को भी मानने लगा उसे तो दोहरा अज़्र मिले, मगर जिसने बादवाले नबी को न माना वह पहले नबी (पैगम्बर) को मानने के अज़्र से भी महरूम हो जाए। सतही नज़र में सीधा-सा हिसाब तो यही नज़र आता है कि अगर दोनों नबियों को मानने के दो अज़्र हैं तो एक के मानने पर एक अज़्र होना चाहिए। मगर यह सिर्फ़ एक धोखा है जो थोड़े-से सोच-विचार से दूर हो जाता है। मान लीजिए कि एक आदमी है जो हुकूमत के नियुक्त किए हुए पहले गवर्नर के तहत अच्छी सेवाएँ करता रहा। फिर हुकूमत ने उसकी जगह दूसरा गवर्नर भेजा तो वह उसकी मातहत पर भी उसी तरह अच्छी सेवाएँ करता रहा। हुकूमत कहती है कि इसकी पिछली सेवाओं का बदला भी देंगे और बाद की सेवाओं का भी। अब क्या हुकूमत के इस बयान से आप यह नतीजा निकालने में हक़ पर होंगे कि जिस आदमी ने पहले गवर्नर को तो माना और उसका ख़ूब अनुपालन किया मगर दूसरे गवर्नर को उसने मानने से साफ़ इनकार कर दिया उसे हुकूमत उन सेवाओं का बदला तो ज़रूर ही देगी जो उसने पहले गवर्नर के मातहत अंजाम दी थीं? इस सवाल का जो कुछ भी आप जवाब देंगे वही इस मसले का जवाब भी है कि दोनों पैगम्बरों के माननेवाले का अज़्र दोहरा क्यों है और बाद में आनेवाले पैगम्बर का इनकार करके जो आदमी पहले पैगम्बर ही के साथ जुड़ा रहे वह किस बिना पर सिरे से किसी अज़्र (अच्छे बदले) का हक़दार ही नहीं रहता। हाँ, यह सही है कि अगर वह बदकारियाँ और ज़ुल्म-सितम नहीं करता तो उसका अंजाम उन लोगों का-सा न होगा जो ज़ालिम और बदकार हैं।